

I werohia pea
 Ki te ake rautangi?
 Ehara i te tane,
 He huia tu rae,
 He toroa whakakopa
 No runga o nga hiwi;
 Ka paku ki tawhiti
 Te pu ki Tararua.⁷
 Ka hoki mai, e te tau,
 Te moenga i a au:
 Taku manu korero
 Tiu ana ki te muri.

¹Mangauika: Kei te takiwa o Te Aroha, kei roto atu o Matamata.

²Hihi: Ko Hihitaua

³Ati-Apa: Ko Ngati-Apakura, he hapu no Waikato.

⁴Hou-a-Uru: Ko Hauauru o Ngati-Maniapoto. Ki te S. 103 "Hou-a-Hui."

⁵Wairoto: Kei Ongaroto i raro o Ohaupo. Ko te wahi tera i patua haeretia ai a Ngati-Raukawa, a Ngati-Apakura.

⁶Ngati-Korokij: He hapu no Ngati-Haua.

⁷Tararua: I toha haere hoki nga uri a Hihitaua, a tae rawa ki Tararua.

183.—HE TANGI,

(Ngati-Tuwharetoa)

Na Mariu.

Na Te Taite Te Tomo i whakamarama.

Ko Mariu he tupuna no Taupo, he tangata mohio ki te teka. I tekaia e ia, mate ana tetahi tangata i runga o Whakatarā, kei Waihi, Tokaanu. E kīia ana taua wahi ko Pere-te nono.

He tangi tenei mo tana tamahine, mo Ngarongonui.

(Ref.: M. 114).

Nei ka noho
 Tirohanga maru kore
 I a au, e i.
 Me aha, e Iti,
 Te mea korenga,
 Ka tu kotahi au, e i?
 E mihi, e hine!
 Kei whea ra, e,
 Te uri o te tangata?
 'Ra pea ia ka riuā atu
 Ki te tai whatitata
 Ki Otamango¹ ra, e i.

Haere o rongo
 Te tihi ki Tautari,
 Kei o tuakana, i;
 Mana e whakatangi
 Ki te mata² o te kuku, i.